

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీవణ్ణరకోప శ్రీవేదాంతదేశిక యతీంద్ర మహాదేశికైరనుగృహీతం

॥ శ్రీదయాసాగరశతకం ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే నిగమాంతమహాదేశికాయ నమః

॥ శ్రీదయాసాగరశతకం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

లక్ష్మీనృసింహం సంపూర్ణం వైకుంఠనిలయం గురుం ।
నిత్యైర్ముక్తైశ్చ సంసేవ్యం దయాసాగరమాశ్రయే ॥ 1 ॥

భక్తానాం శత్రుహంతారం భక్తానామభయంకరం ।
ధర్మాణాం స్థాపకం దక్షం దయాసాగరమాశ్రయే ॥ 2 ॥

శత్రుశైలదలద్వజ్రం భక్తరక్షణదీక్షితం ।
నంత్యపాపదహద్వహ్నిం దయాసాగరమాశ్రయే ॥ 3 ॥

స్వర్ణచ్చాయసటాయుక్తం స్మితదంష్ట్రం సురోచిషం ।
సువర్ణవస్త్రసంవీతం దయాసాగరమాశ్రయే ॥ 4 ॥

లక్ష్మీసంయుక్తవామోరుం లక్ష్మ్యాళింగితపార్శ్వకం ।
లక్ష్మ్యా దర్శితపాదాబ్జం దయాసాగరమాశ్రయే ॥ 5 ॥

తాపనీయసుసంవేద్యం సతాం తాపవిమోచనం ।
ప్రపన్నాభయదాతారం దయాసాగరమాశ్రయే ॥ 6 ॥

సుపర్ణరథమారూఢం కాఙ్గితార్థఫలప్రదం ।
కల్యాణగుణసంపూర్ణం దయాసాగరమాశ్రయే ॥ 7 ॥

మనుష్యదేహినం కంఠాదూర్ధ్వం సింహముఖోజ్జ్వలం ।
అత్యద్భుతం రూపవంతం దయాసాగరమాశ్రయే ॥ 8 ॥

శంఖచక్రాదిసందీప్తం కిరీటమకుటోజ్జ్వలం |
సర్వభూషణసంయుక్తం దయాసాగరమాశ్రయే || 9 ||

దేవదానవసామాన్యం దేవదానవరక్షకం |
దేవదానవసంసేవ్యం దయాసాగరమాశ్రయే || 10 ||

ప్రహ్లాదరక్షణోద్యుక్తం యదృచ్ఛాన్యహరిం తదా |
స్తంభేఽవతీర్ణం శత్రుఘ్నం దయాసాగరమాశ్రయే || 11 ||

ప్రహ్లాదప్రార్థనాతుష్టం లక్ష్మ్య యుక్తం తదాసనే |
పితృదేవార్చితం శాంతం దయాసాగరమాశ్రయే || 12 ||

ప్రహ్లాదమభిషిచ్యాశు సంతుష్టం భక్తరక్షణాత్ |
సర్వైశ్చ సంస్తుతం భక్తైర్దయాసాగరమాశ్రయే || 13 ||

సంవీక్ష్య సర్వాన్ తత్రస్థాన్ గచ్ఛంతం పరమం పదం |
సర్వైః సురనర్దైర్దృష్టం దయాసాగరమాశ్రయే || 14 ||

ఆచార్యప్రార్థనాప్రీతమర్చారూపం రమాహరిం |
అహోబిలేఽవతీర్ణం తం దయాసాగరమాశ్రయే || 15 ||

దేవతారాధితం సమ్యక్ స్మరంతం లోకపాలనం |
రమావచనసంతుష్టం దయాసాగరమాశ్రయే || 16 ||

యతిరూపధరం పశ్చాత్ చింతయంతం కలౌ తదా |
సంచారదక్షం సర్వజ్ఞం దయాసాగరమాశ్రయే || 17 ||

ఆహూయ శ్రీనివాసార్యం కృత్వా సన్యాసినం గురుం |
శంఖచక్రాదిదాతారం దయాసాగరమాశ్రయే || 18 ||

యతివర్యం తు తం కృత్వా లోకరక్షణకారణాత్ |
రమాలోలం దత్తవంతం దయాసాగరమాశ్రయే || 19 ||

ఆదివణ్ణరకోపాఖ్యయతీంద్రేణార్చితం ముదా |
మాలోలం క్షేమదాతారం దయాసాగరమాశ్రయే || 20 ||

ముముక్షుభిస్తు జిజ్ఞాస్యం మాలోలం సర్వకారణం |
శాస్తైశ్చైవ హి సంవేద్యం దయాసాగరమాశ్రయే || 21 ||

జ్ఞానానందమయం బోధ్యం రమయాఽఽపద్ధనం హరిం |
హారణ్యనిధిమాశ్చర్యం దయాసాగరమాశ్రయే || 22 ||

సచ్ఛబ్దవాచ్యం మాసింహం సంకల్పాశ్రయమాదితః |
ఉపాస్యం సర్వకామేన దయాసాగరమాశ్రయే || 23 ||

అనంతానందమాహాత్యం సర్వానందకరం శుభం |
వాచామగోచరం ప్రాప్యం దయాసాగరమాశ్రయే || 24 ||

రవిమండలమధ్యస్థం స్వర్ణకేశం రమాహరిం |
పద్మనేత్రం స్వర్ణనఖం దయాసాగరమాశ్రయే || 25 ||

ఆసమంతాత్ కాశమానం సర్వకారణకారణం |
భుక్తిముక్తిప్రదాతారం దయాసాగరమాశ్రయే || 26 ||

సర్వప్రాణనకర్తారం పరమాత్మానమీశ్వరం |
రమాసింహం నతార్తిఘ్నం దయాసాగరమాశ్రయే || 27 ||

స్వదీప్త్యా సూర్యనక్షత్రే భాసయంతం సదోజ్జ్వలం |
విశుద్ధచిత్తసంవేద్యం దయాసాగరమాశ్రయే || 28 ||

ఇంద్రప్రాణతనుం ప్రాజ్ఞం సర్వాధారం జగత్పతిం |
మాహరిం ప్రణతైః ప్రాప్యం దయాసాగరమాశ్రయే || 29 ||

సర్వాత్మకం సదా వంద్యం సర్వశాస్త్రరసాయనం |
రమాలోలం శాంతికరం దయాసాగరమాశ్రయే || 30 ||

చరాచరం నాశయంతం మృత్యోరపి వినాశకం |
మృత్యుమృత్యుం శుభారాధ్యం దయాసాగరమాశ్రయే || 31 ||

అక్ష్యాధారతయోపాస్యం సుఖరూపమనామయం |
రమాన్యసింహమద్రీశం దయాసాగరమాశ్రయే || 32 ||

సర్వాంతర్యామిణం సింహం సర్వలోకనివాసినం |
రక్షాపేక్షాం కాఙ్కమాణం దయాసాగరమాశ్రయే || 33 ||

అదృశ్యం సర్వభూతానాం దృశ్యం మాలోలసన్నిధౌ |
మాలోలకల్పకం దీప్తం దయాసాగరమాశ్రయే || 34 ||

వైశ్వానరాత్మశబ్దోక్తం మూర్ధ్నావిష్టత్రివిష్టపం |
లక్ష్మీహరిం త్వర్కనేత్రం దయాసాగరమాశ్రయే || 35 ||

ఆకాశభూమ్యాద్యాధారం ముక్తప్రాప్యం రమాహరిం |
విద్యోతమానం సర్వజ్ఞం దయాసాగరమాశ్రయే || 36 ||

భూమానం సర్వభూయాంసం రమాశ్లిష్టతనుం హరిం |
సర్వకామదుఘం శ్రేష్ఠం దయాసాగరమాశ్రయే || 37 ||

అక్షరం సర్వదాఽభిన్నం శ్రియా జుష్టం నతేష్టదం |
ప్రకృతేర్ధారకం నిత్యం దయాసాగరమాశ్రయే || 38 ||

ఉపాసనే కర్మభూతం ప్రపత్తౌ చ రమాపతిం |
చతుర్ముఖస్య జనకం దయాసాగరమాశ్రయే || 39 ||

దహరాకాశనామానం గుణాష్టకవిభూషితం |
మాలోలం హృదయాంతఃస్థం దయాసాగరమాశ్రయే || 40 ||

అంగుష్ఠప్రమితం హృద్యం దివ్యమంగలవిగ్రహం |
మాలోలం మనుజైర్ధ్యేయం దయాసాగరమాశ్రయే || 41 ||

దేవైర్వస్వాదిభిః సేవ్యమాదిత్యాకృతిదేహినం |
వస్వాదిపదదాతారం దయాసాగరమాశ్రయే || 42 ||

భక్తియోగవిహీనానాం శరణాగతికాఙ్క్షిణాం |
మాలోలం ముక్తిదం ప్రీతం దయాసాగరమాశ్రయే || 43 ||

లీలాయై హి జగత్ సర్వం స్రష్టారం తు రమాపతిం |
దేహినామన్నదాతారం దయాసాగరమాశ్రయే || 44 ||

నతాబ్రాహ్మణచండాలరక్షణే బద్ధకంకణం |
రమానరహరిం సేవ్యం దయాసాగరమాశ్రయే || 45 ||

సర్వయజ్ఞసమారాధ్యం సర్వయజ్ఞహవిర్భుజం |
సర్వస్య ఫలదాతారం దయాసాగరమాశ్రయే || 46 ||

అన్నదం వసుదం భద్రం పుత్రం చార్థినాం సతాం |
మాలోలం పద్మపత్రాక్షం దయాసాగరమాశ్రయే || 47 ||

గద్యశ్రవణసంతుష్టం పంచస్తవకృతాదరం |
రమాసల్లాపసమ్మోదం దయాసాగరమాశ్రయే || 48 ||

నతాపదపహర్తారం సర్వానందప్రదం సతాం |
రమయా చోదితం సమ్యక్ దయాసాగరమాశ్రయే || 49 ||

వివాహే శ్రీనివాసస్య భోక్తారం మందిరే శుభే |
రామచంద్రార్చితపదం దయాసాగరమాశ్రయే || 50 ||

గరుడాద్రిగుహావాసం వేదాంతద్వయమందిరం |
సర్వకర్మసమారాధ్యం దయాసాగరమాశ్రయే || 51 ||

పక్షీంద్రకరవిన్యస్తపాదద్వంద్వం రమాహరిం |
అర్చాయామత్ర సంసేవ్య దయాసాగరమాశ్రయే || 52 ||

ఆదివణ్ణరకోపాఖ్యయతివర్యేణ పూజితం ।
గజాశ్వరథసంపన్నం దయాసాగరమాశ్రయే ॥ 53 ॥

పత్తనగ్రామనగరసంచారోత్సుకమాదరాత్ ।
మాలోలం వసుదాతారం దయాసాగరమాశ్రయే ॥ 54 ॥

వాంఛితార్థప్రదాతారం వరదాభయశోభితం ।
ఐశ్వర్యాది దదచ్ఛ్రీశం దయాసాగరమాశ్రయే ॥ 55 ॥

నారాయణయతీంద్రేణ పూజితం పరయా ముదా ।
సంచారే ఫలదాతారం దయాసాగరమాశ్రయే ॥ 56 ॥

పరాంకుశయతీంద్రేణ విచరంతం మహితలే ।
సద్భిస్సంపూజితం సమ్యక్ దయాసాగరమాశ్రయే ॥ 57 ॥

శ్రీనివాసమునిం పశ్చాదభిషిచ్య మతే శుభే ।
నందంతం రమయా సార్థం దయాసాగరమాశ్రయే ॥ 58 ॥

పంచమే రత్నపీఠే తు స్థాపితేన శరారిణా ।
సంచరంతం యతీంద్రేణ దయాసాగరమాశ్రయే ॥ 59 ॥

పరాంకుశేన మునినా గుహావాసాభిలాషిణా ।
ఆరాధితం రమాలోలం దయాసాగరమాశ్రయే ॥ 60 ॥

సప్తమే శతకోపేన సర్వతత్త్వార్థవేదినా ।
పూజితం గరుడాద్రీశం దయాసాగరమాశ్రయే ॥ 61 ॥

పరాంకుశయతీంద్రం తం త్వభిషిచ్యాసనే శుభే ।
లక్ష్మీనరహరిం ప్రీతం దయాసాగరమాశ్రయే ॥ 62 ॥

నారాయణయతీంద్రం తం నవమాస్థానమండనం ।
కృత్వాఽఽనందేన పూర్ణాక్షం దయాసాగరమాశ్రయే ॥ 63 ॥

దశమే శతకోపాఖ్యయతీంద్రమభిషిచ్య చ |
పీఠే నరహరిం తుష్టం దయాసాగరమాశ్రయే || 64 ||

ఏకాదశాస్థానవర్యే శ్రీనివాసమునిం తదా |
అభిషిచ్య చ సంతుష్టం దయాసాగరమాశ్రయే || 65 ||

ద్వాదశాస్థానపీఠే తు నారాయణయతిం పునః |
అభిషిచ్యాత్మసంతుష్టం దయాసాగరమాశ్రయే || 66 ||

త్రయోదశే మఠాస్థానే వీరరఘ్విడ్యతిం తదా |
సంస్థాప్య ముదమాపన్నం దయాసాగరమాశ్రయే || 67 ||

చతుర్దశాస్థానపీఠే నారాయణమునిం స్థితం |
సంవీక్ష్య తుష్టం మాలోలం దయాసాగరమాశ్రయే || 68 ||

కల్యాణవీరరఘ్విశమభిషిచ్య వరాసనే |
ఉజ్జీవయంతం సర్వాస్తాన్ దయాసాగరమాశ్రయే || 69 ||

షోడశాస్థానసంయుక్తం శతకోపమునిం పునః |
సంవీక్ష్య తుష్టహృదయం దయాసాగరమాశ్రయే || 70 ||

వీరరాఘవవేదాంతయతివర్యేణ పూజితం |
మాలోలం మల్లికామాలం దయాసాగరమాశ్రయే || 71 ||

నారాయణయతీంద్రేణ పూజితం పురుషోత్తమం |
రమాహరిం త్రయీదీపం దయాసాగరమాశ్రయే || 72 ||

శ్రీనివాసయతీంద్రేణ పూజితం కమలాహరిం |
నతాభీష్టప్రదాతారం దయాసాగరమాశ్రయే || 73 ||

వీరరఘ్విడ్యతీంద్రేణ సంచరంతం పురాత్ పురం |
శిష్యానాప్తాంశ్చ రక్షంతం దయాసాగరమాశ్రయే || 74 ||

ఏకవింశేఽభిషిచ్యాశు పరాంకుశయతిం తదా ।
చోదయంతం రక్షణాయ దయాసాగరమాశ్రయే ॥ 75 ॥

నారాయణయతీంద్రేణ లోకవిఖ్యాతకీర్తినా ।
ఆరాధితం రమాలోలం దయాసాగరమాశ్రయే ॥ 76 ॥

త్రయోవింశాస్థానవంతం వీరరఘ్విణ్మునిం శుచిం ।
విచరంతం పురస్కృత్య దయాసాగరమాశ్రయే ॥ 77 ॥

పరాంకుశయదూత్తంసావరజేనార్చితం మఠే ।
రమాహరిం త్రినేత్రం చ దయాసాగరమాశ్రయే ॥ 78 ॥

పంచవింశే మఠాస్థానే శ్రీనివాసమునిం శుభే ।
స్థాపితం వీక్ష్య నందంతం దయాసాగరమాశ్రయే ॥ 79 ॥

రంగనాథయతీంద్రేణ స్వర్ణపుష్పైః సమర్చితం ।
సర్వకామప్రదాతారం దయాసాగరమాశ్రయే ॥ 80 ॥

వీరరాఘవవేదాంతయతివర్యసుసత్కృతం ।
మనఃపంకజమంత్రస్థం దయాసాగరమాశ్రయే ॥ 81 ॥

రంగనాథశతారాఘ్యయతివర్యమనోగతం ।
అంతిమస్మృతిదాతారం దయాసాగరమాశ్రయే ॥ 82 ॥

పరాంకుశరఘూత్తంసావరజేన యతీందునా ।
స్వర్చితం తు రమాలోలం దయాసాగరమాశ్రయే ॥ 83 ॥

శ్రీనివాసాఖ్యవేదాంతయతివర్యమనోగతం ।
రత్నఢోలాలసన్మూర్తిం దయాసాగరమాశ్రయే ॥ 84 ॥

శ్రీనారాయణవేదాంతయతిమానసపంకజే ।
విహారంతం రమాకాంతం దయాసాగరమాశ్రయే ॥ 85 ॥

వీరరఘ్విడ్యతీశానచిత్తపంకజభాస్కరం |
 మాలోలం సుజనారాధ్యం దయాసాగరమాశ్రయే || 86 ||

శరకోపమునిశ్రేష్ఠచిత్తతీర్థాభిషేచితం |
 స్మరతాం సర్వదాతారం దయాసాగరమాశ్రయే || 87 ||

శతారీరామావరజచిత్తదేశపదాంబుజం |
 సులభం సర్వభూతానాం దయాసాగరమాశ్రయే || 88 ||

రంగనాథయతిశ్రేష్ఠచిత్తాగారసుఖోషితం |
 సర్వదా సర్వదాతారం దయాసాగరమాశ్రయే || 89 ||

షట్త్రింశపీఠమారూఢం శ్రీనివాసయతిం జవాత్ |
 దృష్ట్వా సంతుష్టహృదయం దయాసాగరమాశ్రయే || 90 ||

వీరరఘ్విట్శతారాతియతివర్యార్చితం తదా |
 సుప్రీతం తు రమాలోలం దయాసాగరమాశ్రయే || 91 ||

శ్రీనివాసశతారాతిమనోనయనవర్ధనం |
 దురాపం నమతాం ప్రాప్యం దయాసాగరమాశ్రయే || 92 ||

పరాంకుశేన యతినా పూజితం చంపకాదిభిః |
 సంతుష్టం రమయా సార్థం దయాసాగరమాశ్రయే || 93 ||

రంగనాథశతారాతియతివర్యమనోరథే |
 స్థితం మాలోలసింహం తం దయాసాగరమాశ్రయే || 94 ||

లక్ష్మీన్యసింహశరజిద్యతిరాజసమర్చితం |
 సుశీలాచారసంతుష్టం దయాసాగరమాశ్రయే || 95 ||

శ్రీరంగశరకోపశ్రీయతివర్యమనోహరం |
 భాష్యశ్రవణసంతుష్టం దయాసాగరమాశ్రయే || 96 ||

వీరరఘ్విత్ శతారాతియతీంద్రే న్యస్తసంపదం |
పరితుష్టరమాశ్లిష్టం దయాసాగరమాశ్రయే || 97 ||

వేదాంతదేశికాఘ్నేన యతినా సంస్తుతం సదా |
ఆరాధ్యమానం మాలోలం దయాసాగరమాశ్రయే || 98 ||

అహోబిలం సమాసాద్య ప్రతిష్ఠామంగలోత్సవం |
సమాప్య లక్ష్మ్య సందీప్తం దయాసాగరమాశ్రయే || 99 ||

గారుడాద్రేః శేషశైలం త్వరయాగత్య సానుగైః |
క్రీడంతం రమయా సార్థం దయాసాగరమాశ్రయే || 100 ||

కల్యాణశ్రీనివాసార్యరాఘవస్య గృహం యయౌ |
స్వయమేవ రమాకాంతః దయాసాగరమాశ్రయే || 101 ||

అనంతశయనార్యేణ విద్వద్భిశ్చ సమాగతః |
పులకాంకితసర్వాంకః కల్యాణార్యః సమర్చయత్ || 102 ||

ప్రాతర్మాలోలమారాధ్య మధ్యాహ్నారాధనేఽపి చ |
తదీయారాధనం కృత్వా సర్వాః సమభిపూజయత్ || 103 ||

సర్వే సంతుష్టహృదయాః స్తంభడింభాగమేన చ |
మంత్రాక్షతాంశ్చ సంప్రాప్య యయుః స్వం స్వం గృహం శుభాః || 104 ||

|| ఇతి శ్రీదయాసాగరశతకం సంపూర్ణం ||